

IT-TRABOKK

Ta' W. BORG, O.P.

FIL-KLASSI tiegħi kelli tfal shabi li, bhalma jagħmlu t-tfal kollha, jiftaħru fuq dak li jkunu għamlu barra mill-iskola. X'uhud minn shabi kienu tfal tal-eghlieqi, ulied il-bdiewa, u ma kinux jixbghu jiftaħru fuq l-għasafar li kienu jaqbd u meta jmorru jonsbu ma' m'issirijiethom jew huthom il-kbar. Dak iż-żmien kont għadni ma nifhimx u għalhekk, kull meta kienu jsemmu trabokki u xbieki u dwejriet, kont nibqa' mistagħgeb b'ħalqi miftuh, nixtieq li nkun naf sew x'riedu jgħidu sewwa sew.

Darba fettilli nasal wasla sa għand Ganni li kien joġġhod fi għnien kbir u, fuq ħajt tas-sejjeħ ra' tlu bħal qisu għatu tal-ghuda b'xibka miġbura fit-tarf tiegħu, u xi sinniet tar-rummien fuq biċċa għuda żgħira fin-nofs sewwa. Waqast inħares u staqsejt lil Ganni :

“Dak x'inhu?”

“Dak trabokk,” wegibni Ganni.

Ma' ajr-ftakart fil-kliem li kienu jsemmu shabi. Ftakart li kienet xi ħaġa bħal dik li kont qed nara li kienu jaqbd u l-għasafar. Imma b'dana kollu ma stajt nifhem kif għasfur seta' jiġi maqbud fuq daqsxejn ta' għatu. Deherli li nkun naf sewwa sew kif jaħdem trabokk. Irġajt staqsejt :

“Kif jaħdem, Gann?”

“Qatt ma rajt trabokk jaħdem?” ried jaf Ganni li donnu lanqas emminni.

“Le”, wegibtu jien.

“Ara, ħalli nurik.”

Ganni qabad żrara, telaqha fuq l-għuda ż-żgħira fejn kien hemm ir-rummien u f'daqqa waħda u b'heffa tassew kbira, taret molla u x-xibka li kienet imrekna fit-tarf tal-għatu, infirxet miegħu kollu. Bqajt mibluh inħares. Ganni ntebaħ bil-għaġeb tiegħi u beda jfissirli.

“Rajt x'jiġri,” beda jgħidli, “malli l-għasfur jilmah ir-rummien, jinzel biex jieklu u kif jirfes fuq dik il-għuda jħaddem il-molla u jsi b'ruħu maqbud fix-xibka.”

L-ewwel ħsieb li ġieni f'rasi kien li mmur id-dar u nara naħdem trabokk bħal dak li kelli quddiemni. Bdejt nifhem b'għajnejja biex niftakar sew kif kien maħdum, imma aktar ma bdejt inħares aktar ħassejt li ma kellix hila biżżejjed biex nasal għal biċċa xogħol bħal dik. Thajjart nistaqsi lil Ganni jekk kienx jis-

wa hafna, imma sthajjilt li kien sa jsemmili xi kemxa sew li ghaluha ma stajt nasal qatt. Bqajt inhares u ma tkellimt zejn.

“Tridx inbeghhulek?” qalli Ganni.

“Tbeghhuli?” staqsejtu.

“Iva. Ma jiswiex wisq. U malajr nista' nagħmel iehor għaliġa.”

“Ma jiswiex wisq, għidti?”

“Disa' soldi.”

Malli semmieli disa' soldi qatagħni minn riglejja. Li kienu ż-żmenijiet tal-lum, kull tifel imħajjar li jixtri trabokk bħal ma ħassejtni mħajjar jien, kien idahħal idu fil-but, itih xelin jew żewġ xelini u jitolbu l-bqija. Imma qed nitkel'em fuq erbghin sena ilu. Dak iż-żmien, disa' soldi kienu disa' soldi u tifel ta' tmien snin kien iħossu miljunarju b'sitt ħabbiet fil-but. Kif qatt seta' jkun li nikseb daqshekk f'us biex nixtri trabokk. Gieni l-ħsieb li mmur insib 'l ommi u nitlobha ttini disa' soldi, imma ħsieb bħal dak kelli ntajru mill-ewwel għax stajt nobsor x'kienet tgħidli.

Imma lhaqt irbatt qalbi mat-trabokk. B'hekk jew b'hekk ridt narah għandi u bdejt nogħdos fi ħsibijeti biex nara kif indabbar disa' soldi minn xi mkien biex nixtrih. Ganni kien għadu jistenna biex jara x'sa ngħidlu u, biex aktar iħajjarni, reġa' te-wa x-xibka, qiegħed il-mo'la, u waddab żrara oħra li malajr ħadmet it-trabokk bħalma kont rajt qabel. Deheri! li kien wasal il-waqt li nwieġeb lil Ganni u bla ma qist jekk u kif ingib il-flus, tlabtu jibqa' jistenniġeni halli ninzel għalihom.

Il-biċċa l-kbira tat-tfal ma jaħsbux fit-tul. Għax kont tifel u għax minn qattusi qatt ma kont naħseb għal dak li jista' jiġi wara, sakemm wasalt ix-xatt, fejn konna noqogħdu, waħħaltha f'rasi li nissellef xelin minn għand xi ħadd. Usalt quddiem wieħed li kien jismu Karmnu u li kellu ħanut mudlam maħżun bir-raċanċ kollu li kien jixtri minn għand in-nies li jaqilgħu l-ħobża ta' kull jum mir-rimi kollu li jingabror mill-baħar jew jintrema minn abbordijiet, u kif rajtu bil-qiegħda fil-bieb, qtajtha li mmur fuqu u nitolbu jslifni xelin.

Deheri li kien jaqbel nitolbu xelin u mhux disa' soldi biex aktar ma nħassbux hażin. Sibtu bil-qiegħda fil-bieb u rsaqt lejha :

“Karm, qallek in-nannu tista' tisilfu daqsxejn xelin?”

Karmnu tani ħarsa li, għalkemm kont tifel fħimtha sew. In-nannu kien joqgħod xi ħames bibien il-bogħod minnu u għalhekk kien jafu sew. Nista' nobsor li f'għomru kollu n-nannu qatt

ma ssellef xelin la minn għand Karmnu u lanqas minn għand haddiehor. Ta' min ifisser li kelli n-nannu raġel fuq l-irġiel, bniedem tal-flus u li qatt ma kien sa jasal biex jissellef xelin lanqas jekk ikun qed imut bil-guħ. Barra minn hekk kien bniedem ta' flusu li qatt ma gie fil-bżonn.

Kien għalhekk li Karmnu ma setax jifhem. Naħseb li raha bi kbira daqs li kieku nqalbet id-dinja. Imma jew għax seta' ha-seb li n-nannu sab li ma kellux żgħar fuqu u ried xelin malajr, jew għax ma kellux wiċċ jibgħat jistaqsih kienx minnu li talbu xelin, naf li dahhal idu fil-but u tani xelin.

Hassejtni ferħan sa ntrir. Tlaqt b'girja għal għand Ganni u xtrajt it-trabokk. Reġa' wrieni kif jaħdem, fissorsi li bir-rum-mien jinqabdu l-pitirrossi, tani tliet soldi bqija u newwilli t-trabokk.

Inżilt ferħan lejn id-dar, imma hassejt li ma nħallix it-trabokk fejn jidher. Aħseb u gib min jaħseb u hbejtu taħt sodda bit-tama li 'l quddiem inkun nista' nzerżaqha 'l ommi li kien ta-huli xi ħadd. Irfajt ukoll it-tliet soldi tal-bqija biex malli jkoll' disa' soldi (tama daqsxejn fiergħa) inrodd kollox lil Karmnu.

Għal xi l-ħamas, kull wara nofs in-nhar, in-nannu kien joħ-roġ sigġu u joqgħod bil-qiegħda quddiem il-bieb. Il-ħamsa ma kinux "il bogħod wisq u gie xi jgħidli li Karmnu seta' jilmaħ lin-nannu fil-bieb u jistaqsih fuq ix-xelin. Ma xtaqtx li jigri hekk għax kont naf x'kien jigri wara. Barra minn hekk ma ridtx noħ-roġ ta' giddieb ma' Karmnu.

Mill-gdid bdejt naħseb kif sa ndabbar xelin qabel ma jasal il-ħin, imma kien kollu għalxejn.

Fit-tarf tat-triq kien hemm mara hoħna u qasira jisimha Rozi. Kienet mara fqira ħafna tgħix f'kamra waħda li kont trid tinzel għaliha b'xi ħames targiet. Xejn ma qist li min jaf kemm kienet ilha ma tara xelin f'idejha jew li setgħet tmur tlab'ab ma' xi ħadd. Il-ħsieb li kelli jberren f'moħħi kien li ma jaslux il-ħamsa ta' wara nofs in-nhar u n-nannu jilħaq ikellem lil Karmnu.

Il-bieb ta' Rozi dejjem kien ikun mißtuh. Irsaqt mismut mismut u habbattilha. Ilmaħtha riesqa tkaxkar fid-dlam u riedet taf x'ridt.

"Qallek in-nannu tista' tisiġfu daqsxejn xelin?" għidtilha.

"Kif inhi din? In-nannu baġħat jit'obni xelin?"

"Biex tislifulu għal ftit," fissorsi.

"Nixtieq nista' naqdi, imma jaħasra m'għandix."

"Ma gara xejn. Issa ngħidlu hekk."

Biex ma tmurx tagħmilli xi mistoqsija li tħawwadni biha, meta rajt li ma kienx hemm tama li niġbor dejni minn għand Rożi, lebbitt lejn id-dar b'qalbi maqtugħa u mimlija mrar, dejjem bil-ħsieb li Karmnu ma jdumx ma jsemmi x-xelin lin-nannu. Dhalt id-dar u qgħadt imwarrab nistenna li jiġri dak li kellu jiġri.

Wara ffit smajt bħal lehen isejjaħ minn barra.

“Sinjura Liż..... sinjura Liż.”

Kienet Rożi qed isejjaħ 'l ommi minn taħt il-gallarija.

Wara li sejħtilha xi darbtejn oħra, ommi xirfet biex tara min kien qed isejħtilha. Bsart x'kien geġ u mort nixxierek mat-trabokk taħt is-sodda.

“Trid xi haġa, Roż?” smajt lil ommi tistaqsi.

“Mhux għal xi haġa, sinjura Liż, imma għalli jista' jkun missierek baġħat jissellef xi xelin.” Kemm tasmigħu tajjeb lehen barra t-triq imqar minn taħt sodda meta lehen il-kuxjenza jkun qed inigġżek.

“Ma fhimtekx taf, Roż, qatilha ommi.

Rożi tenniet il-mistoqsija tagħha.

Smajt 'l ommi tiffsrilha li minn god-dar ma setgħetx tkun taf jekk tabilhaqq missierha kienx baġħat jissellef xelin. Ma għandniex xi ngħidu riedet taf ukoll x'kien li ġieghel lil Rożi taħseb li n-nannu kien baġħat jissellef xelin minn għandha.

Kemm smajtha tajjeb minn taħt is-sodda t-tifsira ta' Rożi :

“Għax għadu kif ġie lbnek għandi u qalli li baġħtu missierek għandi halli nisilfu xelin. Deherli li aħjar nistaqsi lilek biex nara taf xi haġa għax, ngħidlek is-sew ma niżlitlix.”

“Liema minnhom?” staqsietha ommi.

“Il-fustani.”

“Issa nsibu u nistaqsih. Halli f'idejja Roż.”

“Jekk missierek jgħidlek xi haġa, għidlu li tassew ma kellix.”

“Taħseb xejn għax ngħidlu.”

Smajt lil Rożi tkaxkar u titbiegħed u hassejt 'l ommi diehla mill-gallarija. Kienet taf li kont x'imkien fid-dar u sejħitli. Ma kienx baqagħli x'nagħmel ħlief li nistqarr is-sewwa għax kien jaħbatli aġar kieku ma wegibt x jew bqajt mistoħbi hemm taħt. Malli lemhitni ħiereg minn taħt is-sodda staqsietni mill-ewwel x'kont mort nagħmel għand Rożi.

Stqarrejt kollox u m'hemmx għalfejn ngħid x'ħasla qlajt. B'dana kollu kont qed nistenna li sa ttini xelin u tibagħtni bih għand Karmnu. Imma ma għamletx hekk.

“Fejn hu t-trabokk?” riedet taf.

Irgajt dhalt taht is-sodda u hriġt bih.

“Ara kemm hu sabiħ ma;” għidtilha. “Jekk tħallinj nżommu nibda naqbad hafna għasafar, u nkun nista' nbiegħhom u nagħmlu hafna flus. Halli nurik kemm jaħdem heġu.”

“Turini xejn. Mnejn xtrajtu?” Staqsietni bil-ħatfa.

“Minn għand Ganni tat-telgħa.”

“Mela erga' huddulu u għidlu li ma rridx trabokki hawn ġew.”

“Naqbad hafna għasafar bih, ma. Issa tara kemm naqbad pitirrossi.”

“Qed ngħidlek erga' ħudu 'l Ganni. Hsibtni sa nħallik tiġ-gerra fl-egħlieqi biex taqa' f'xi ġiebjja?”

“Le, ma. Nibda nonsob fuq il-bejt’.”

“Qed ngħidlek huddulu lura”.

“Għax issa nistħi minn Ganni. Mur ara xi jgħid.”

“Jgħid li jrid. Aqbad dak itt-rabokk u għidlu jtik ix-xelin lura.”

“Mhux xelin jiswa. Disa' soldi biss.”

“Jiswa kemm jiswa. Qed ngħidlek huddulu”.

Kien kollu għalxejn. Bid-dmugħ f'għajnejja kelli naqbad it-trabokk u mmur lura bih. Qatt bniedem li tilef irġulitu mad-dinja kollha ma mexa mēekken u b'rasu mgħaddsa fil-mistħija daqsi. Xtaqt li ma nasal qatt għand Ganni. Xtaqt li kelli disa' soldi f'idejja halli narmi t-trabokk u mmur bil-flus lura taparsi ġej bihom minn għandu. Imma mxejt kemm imxejt bil-qajla, fil-aħħar wasalt.

Sibt lil Ganni fil-ġnien.

“Mela irġajt ġejt?” staqsieni Ganni.

“Għax... għax... ommi ma tridnix inżommu.”

Ganni nefaħ nefħa. Ha t-trabokk minn idejja u daħħal idu fil-but biex iroddli flusi.

“Aktar jien ukoll, inbiġħ lit-tfal,” beda jgerger.

Malli sibt il-flus f'idejja, tlaqt b'ġirja lejn il-dar. Gbart it-tliet soldi tal-bqija, għamilthom mad-disgħa l-oħra u mort għand Karmnu. In-nannu kien fil-bieb x'hin għaddejt minn quddiemu, imma kien għadu ma jaf b'xejn. Dhalt hdejn Karmnu. Tajtu x-xelin.

“Qallek in-nannu, grazzi,” għidtlu.

U hallejtu f'ħanutu jgħodd it-tnax-il sold li tajtu. Min jaf ġergirx għan-nannu talli, minn fuq li kien baġħtlu xelin ġdid tal-fidda, baġħtlu lura hđax-il sold u żewġ sittiet.